

Mehriban ƏLİYEVƏ: Qarabağın hər bir kəndində, hər bir şəhərində Azərbaycan bayrağı dalğalanacaq!

Heydər Əliyev Fondu yaranan gündən Azərbaycan qadınını dünyanın müxtəlif ölkələrində ən yüksək səviyyədə təmsil edən Mehriban xanımı hər zaman fəxrlə izləmişəm. Dünyanın hər yerində onun haqqında xoş sözlər söylənəndə qürur hissi keçirmişəm ki, bizim belə birinci xanımız var! Çünki o, dünyada sadəcə birinci xanım olduğu üçün tanınanlardan deyil, daha çox öz xeyirxah əməlləri ilə ad-san qazanan bir lider xanımdır! Bu gün o, dünyanın lider xanımları arasında düşüncə, fikir və əməlləri ilə özünəməxsus özəl yer tutub. Azərbaycan xanımının nümunəsini dünyaya bəyan edib və əsl örnekdir.

Birinci vitse-prezident Mehriban Əliyeva təkcə öz övladının deyil, bütün əsgərlərin anası olduğunu sübut etdi

Son hadisələr isə onu tək Azərbaycanın yox, bütün Şərq qadınının rəmzinə çevirdi. Eviszlərə arxa oldu, kimsəsizlərə dayaq durdu, haqsızlığa uğrayanların yanında dayandı, ədalətsizliklə üzləşənləri işlərinə bərpa etdi, bir sözlə, haqqı nahaqqa vermədi. Birinci vitse-prezident kimi Azərbaycan Prezidenti ilə birgə əl-ələ verib xalqın hər bir nümayəndəsinin probleminə çiyin verdi, onlara ana-bacı oldu. O, milyonlara analıq etmək missiyasını daşıyaraq, sübut etdi ki, təkcə övladı üçün əsgər anası deyil, Azərbaycan Silahlı Qüvvələrinin hərbi formasını geyinən bütün əsgərlərin anasıdır.

Analıq missiyasını şərəflə daşıyan Mehriban xanımı bir də 26 iyununda -- möhtəşəm paradda izləyəydiniz. Göz yaddaşıma köçürdüyüm bir məqamı yazmadan keçə bilmirəm. Anladacağım an, paradın möhtəşəmliyi qəder rıqqətli idi. O, bir ananın, bir qadının üzündəki təşviş, gözündəki həyəcan idi. O ana, o qadın Mehriban Əliyeva idi

-- Azərbaycan Prezidentinin həyat yoldaşı, ölkənin birinci xanımı, dövlətin Birinci vitse-prezidenti. Şahinlərimizin havada göstərdiyi riskli "tryukları" tribunadan izləyən Prezident İlham Əliyevin üzündə nə qədər təbəssüm, qürur var idisə, Mehriban xanımın eyni hisslərlə yanaşı, həm də səmaya zillənmiş gözlərində o qədər təşviş, həyəcan var idi. Həmin anda o bütün vəzifələrdən ucada dayanan bir ANA idi. Azərbaycan əsgərlərinin, Vətən oğullarının məsuliyyətini çiyinlərində daşıyan qadın idi. Ancaq ürəyi övladı üçün titrəyən qadın hər bir Azərbaycan övladı üçün o hissləri yaşayar və narahat olardı.

Mehriban Əliyeva öz fəaliyyəti ilə önəmli bir tarix yazır. Onun yazdığı tarixin hər sətri insanlara sevgi ilə doludur. Onun həyat düsturu özünün bu sözləri ilə ifadə oluna bilər: "Xoş söz, xoş niyyət, xeyirxah əməl".

O, 1991-ci ildə yenidən müstəqilliyinə qovuşan Azərbaycanda xeyriyyəçilik institutu-

nu fəal şəkildə inkişaf etdirdi. Çünki azərbaycanlıların tarixi xeyriyyəçilik ənənələri Sovet dövründə aşınmaya məruz qalmışdı. Çağdaş Azərbaycanda ictimai həyatın xüsusi bir sektoru olan xeyriyyəçilik institutunun yenidən formalaşib inkişaf etməsində böyük rol oynamaqla yanaşı, Azərbaycan mədəniyyətini də dünyada layiqli şəkildə tanıdan fədakar elçi oldu. O, bu gün Qarabağ həqiqətlərinin yorulmaz təbliğatçısıdır və yüzlərlə gənc xanım, ziyalı ondan örnək alır. Hər zaman cənab Prezidentin yanında olaraq ölkəmizin inkişafı üçün əlindən gələni edir.

Heydər Əliyev Fondu tərəfindən yüksək texnologiyalı protezlərlə təmin olunan hərbiçilərlə aprelin 3-də keçirilən və fondun prezidenti Mehriban xanım Əliyevanın iştirak etdiyi görüşdə bildirildi ki, üç il bundan əvvəl Heydər Əliyev Fondu "2016-cı ilin Aprel döyüşlərində yaralanmış əsgər və zabitlərin yüksək texnologiyalı protezlərlə təmin edilməsi" layihəsinə başlayıb. Artıq bu layihənin ikinci mərhələsi yekunlaşıb. Ötən 3 il ərzində 100-dən çox zabıt və əsgər yüksək texnologiyalı protezlərlə təmin edilib, qoltuq ağaclarından xilas olublar.

Mehriban Əliyevanın görüş iştirakçılarına müraciətində deyilir:

"...Siz Vətən yolunda qəhrəmanlıq göstərərək Azərbaycanın ərazi bütövlüyünün bərpası, müstəqilliyi, ölkəmizin daha qüdrətli, daha möhkəm olması yolunda sağlamlığınızı itirmisiniz. Bununla da öz ölkənizə, xalqınıza, Prezident və Ali Baş Komandanınıza sadıqlıq nümayiş etdirmisiniz. Azərbaycan dövləti sizin fəaliyyətinizi yüksək qiymətləndirir, sizin kimi mərd və cəsarətli oğullarının olması ilə fəxr edir. Sizin apardığınız mübarizə haqq mübarizəsidir. Azərbaycan dövləti münafiqşənin ədalətli, beynəlxalq hüququn prinsipləri və Azərbaycanın ərazi bütövlüyü çərçivəsində həll olunması üçün əlindən gələni əsirgəmir".

Müraciətdə, həmçinin qeyd edildi ki, bu döyüşlər bir daha bütün dünyaya nümayiş etdirdi ki, Azərbaycan dövləti işğalla heç zaman barışmayacaq. Aprel döyüşləri Azərbaycan xalqının vətənpərvərliyini, həmrəyliyini və yenilməz iradəsini bir daha nümayiş etdirdi. Məhz Aprel döyüşlərinin cəsarətli iştirakçılarının qəhrəmanlığı nəticəsində bu gün Füzuli, Cəbrayıl və Ağdərə rayonlarının işğaldan azad edilmiş ərazilərində Azərbaycan bayrağı dalğalanır. "Bu döyüşlərdəki itkilər bizim hamımız, hər bir azərbaycanlı

üçün böyük dərddir. Azərbaycan gəncləri, əsgərlərimiz, zabitlərimiz qəhrəmanlıq göstərərək ömürlərini Vətən yolunda qurban verdilər, şəhid oldular. Öz həyatını Vətən naminə qurban vermiş mərd oğullarımızın xatirəsi bizim qəlbimizdə daim yaşayacaqdır. Azərbaycan dövləti və xalqı üçün hər bir əsgər əzizdir, dəyərlidir. Sizin sağlamlığınızın bərpası və normal həyata qayıtmanız üçün Azərbaycan dövləti bütün lazımi addımları atır və bundan sonra da atacaqdır. Mən sizin hər birinizə cənaətliliyi və uğurlar arzulayıram".

Görüşdə polkovnik-leytenant Eldəniz Sadıqovun söylədiyi fikirlər Azərbaycan dövlətinə, onun başçısına və ölkənin birinci xanımına inam və etibarın təsdiqi idi: "Aprel döyüşlərində mən və mənim silahdaşlarım bilmirdik ki, şəhid olacağıq və ya sağ qalacağıq. Biz o haqda heç düşünmürdük. Çünki inanırdıq ki, biz şəhid olsaq da, Ali Baş Komandan, Birinci vitse-prezidentimiz, dövlətimiz və xalqımız bizim ailələrimizin yanında olacaq".

Birinci vitse-prezident Mehriban Əliyeva yüksək texnologiyalı protezlərlə təmin olunan hərbiçilərlə səmimi söhbət etdi. Bu söhbəti izləyənlərin o anda kövrəlmədiyini demək çətindir. Bir

ana qayğısı, bacı məhəbbəti ilə onlara yaxınlaşan, səmimi görüşən, əllərini onların çiyinə qoyan, qoltuq ağaclarına pənahlanan gənclərlə birgə addımlayan Mehriban xanım vətənpərvər övladlarımızın qəhrəmanlığını, şücaətini yüksək dəyərləndirdi, "qardaşlarım" deyərək, hər zaman onlara dəstək olacağını vurğuladı: "Siz hər bir insan üçün çox dəyərliliyi olan sağlamlığınızı Vətən, torpaq yolunda qurban vermişiniz. Siz güllələr, bomba altında Azərbaycan uğrunda, torpağımız, Vətənimiz uğrunda həyatınızı qurban verməyə hazır olmusunuz. Mən fəxr edirəm ki, Azərbaycanın belə oğulları var, mənim belə qardaşlarım var".

Həmin protezləri fondun nümayəndəsi ilə də hərbiçilərə çatdırmaq olardı. Amma o, üreynin hökmü ilə addım ataraq, bu mərasimdə iştirak etdi. Mehriban xanımın həmin an gözlərində qürur qarışıq kədər vardı. Bu, təbii idi... Qoltuq ağaclarına, əsaya dirənən, amma böyük ruh yüksəkliyi olan əsgər və zabitləri görməyin ona fəxarətlə birgə üzüntü verdiyini sezmək çətin deyildi. Mehriban xanım bildirdi ki, bizim ən böyük sərvətimiz olan xalqımız fəxr etməlidir ki, sizin kimi oğullar yetişir. Analarımız fəxr etməlidirlər ki, sizin

kimi igid övladlar böyüdülər. Belə xalqla, belə əsgərlərlə, zabitlərlə, belə qardaşlarla biz Qarabağı mütləq qaytaracağıq. Qarabağın hər bir kəndində, hər bir şəhərində Azərbaycan bayrağı dalğalanacaq. O, Heydər Əliyev Fondunun əməkdaşlarının daim əsgər və zabitlərlə ünsiyyətdə olduqlarını vurğuladı və onları əmin etdi ki, hər bir problemin həllində biz əlimizdən gələn hər şeyi etməyə hazırıq. "Hər bir problemin həllini şəxsən özüm diqqətdə saxlayacağam. Mən mümkün olan köməyi ən yüksək səviyyədə göstərəcəyəm. Sağ olun".

Qeyd edək ki, 2017-ci ildə Heydər Əliyev Fondunun və müvafiq dövlət qurumlarının nümayəndələrinin iştirakı ilə yaradılan işçi qrupu 2016-cı il Aprel döyüşləri zamanı yaralanmış və protezləşməyə ehtiyacı olan hər bir əsgər və zabitlə görüşlər keçirib, onlara fərdi yanaşma tətbiq olunub. Belə ki, Aprel döyüşlərində yaralanmış əsgər və zabitlərin fərdi xüsusiyyətləri, onların aktivlik dərəcələri, həyat tərzləri, məşğuliyyətləri və hər bir istifadəçinin protezlərə olan fərdi tələbləri təhlil edilərək hərbiçilərimiz üçün uyğun, müasir protez istehsalçıları olan qabaqcıl şirkətlərin yüksək texnologiyalı məhsulları seçilib.

Tətbiq edilən yeni protezlərin texniki imkanları amputasiya olunmuş hissə ilə hərəkət uyğunluğu yaradır. Bunun sayəsində protezlə ayaq və yaxud əl bir-birinə maksimum uyğunlaşmış olur. İstifadəçi protezi amputasiya olunmuş hissənin davamı kimi hiss edir və daha rahat addım atır, aktiv hərəkət edir. Bunu televiziya da biz də ürək çırpıntılı ilə izlədik. Hərbiçinin protezi geydikdən sonra qoltuq ağaclarını ataraq sərbəst addımlaması, o anda dünyanın bütün sevinclərindən üstün idi. Buna görə də protezlə təmin olunanlar Mehriban xanıma dərindən təşəkkürlərini bildirdilər, sevinclərinin həddi-hüdudunun olmadığını vurğuladılar.

Baş leytenant Namiq Əliyev Aprel döyüşlərində yaralanmış bütün əsgər və zabıt yoldaşları adından Heydər Əliyev Fondunun prezidenti Mehriban Əliyevanın tapşırığı ilə hər cür hərəkət qabiliyyətinə malik protezlərlə təmin olunduqlarına görə təşəkkürünü bildirərək dedi: "Bütün bunlar bizə verilən dəyər və qiymətdir. Bu gün biz ayağımızı, gözümüzü itirsək də qürur və əzəmətlə dayanırıq. Çünki biz gücümüzü torpaqdan alırıq".

Zərifə BƏŞİRQIZI,
"Xalq qəzeti"